

اسلوب جو فن: مختصر جائزو
The Art of Style-A Brief Analysis

Abstract:

The writer represents multifarious aspects of life via Novel, Drama, Short Story, Essay and other literary genres. These compositions quintessentially help us to understand social, political, religious and ethical values. The style has significant importance in literature. The writer gets his/ her subject-matter from the society and adorning this material with appropriate diction returns the same in an artistic form to the society. Peculiarly individualistic pattern is the hallmark of the Style. The characteristic uniqueness of Style of a writer enriches his subject's impact. Semantically style means- a way of expression, a particular mode, and expeditious paragraphs embellished with exquisite phrases. A good writer must know the art of impressive Style. This article deals with this topic in a concise way.

اسلوب، فڪر يا خيال جي اظهار جو منفرد ۽ دلنشين ڍنگ آهي. جنهن کي انگريزي ۾ ”Style“، اردو ۾ طرز يا اسلوب چيو وڃي ٿو. استائل لفظ يوناني لفظ ”Stilus“ مان نڪتل آهي، جيڪو هاڻي جي ڏند، ڪاٺي يا ڪنهن ڌاتوءَ مان ٺهيل نوڪيلو اوزار ٿئي ٿو جنهن وسيلي ميڙ جي تختين تي حرف، لفظ يا مختلف نقش اُڪريا ويندا آهن. اسلوب، لفظن جي چونڊ يا سنوارڻ، سڌارڻ جو ڌانءُ آهي، جنهن جي ڪري ڪيس استائل جو نالو ڏنو ويو. فارسي يا عربي ۾ اسلوب کي ”سبڪ“ چيو وڃي ٿو. جنهن جي لغوي معنيٰ ڌاتوءَ کي پگهرائڻ يا سانچي ذريعي شڪل ترتيب ڏيڻ آهي. اهڙي سبب آهي ته خيال کي ذهن جي سانچي ۾ تصور جو روپ ڏيڻ جي ڪوشش کي اسلوب چيو وڃي ٿو.

اسلوب جي لغوي معنيٰ: لغتن جي روشنيءَ ۾ لفظ اسلوب جي معنيٰ هن ريت آهي:

”فيروز اللغات موجب: اسلوب (اسلوب) (ع، ا، نڊ) طريقو طرز روش.

جمع: اساليب (1)

اعجاز اللغات ۾ اسلوب جي هيءَ معنيٰ ملي ٿي:

”اسلوب (اسلوب) (ع، مذ) طريقو طرز انداز روش.“ (2)

نورالغات ۾ اسلوب جي معني هيءَ ملي ٿي:

”اسلوب (عـ بالضم) مذڪر، راه، صورت، طور، طرز روش، طريقو

اسلوب پڌجڻ، لازم صورت پيدا هئڻ، راه نڪرڻ، (شوق)“ (3)

سنڌيڪا لغت ۾ ڄاڻايل آهي ته:

1_ انداز ڍنگ، 2_ (الف) اسلوب (ب) عبارت، (n) Style نمونو (ت) فني اظهار

۾ مهارت، 3_ (الف) فيشن (ب) ڏيکدار، ٺاهوڪو (متعدي)

1_ خطاب ڏيڻ، نالو وٺي سڏ ڪرڻ

2_ نمونو ٺاهڻ، انداز وضع ڪر (4)

ڄاڻايل لغتن مطابق، لفظ اسلوب عربي ٻوليءَ جو آهي. اسلوب جي معنيٰ

آهي، طور طريقو نمونو ڍنگ، ڏيکاءُ ٺاهوڪي عبارت، مطلب ته مصنف جيڪا تحرير لکي ٿو، ان جي فن کان بخوبي واقف هجي.

اسلوب جي وصف: اسلوب مان مراد آهي ته لفظن، اصطلاحن، تشبيهن، استعارن، محاورن جو ٿڌ ۽ ڀرپور واهيو جنهن کي ليکڪ پنهنجي اظهار کي موثر ڪرڻ لاءِ استعمال ڪري ٿو. اسلوب جي ڪري ئي تحرير سهڻي بڻجي پوي ٿي. ائين به چئي سگهجي ٿو ته اسلوب جي ذريعي ٻوليءَ جو درست استعمال ڪري سگهجي ٿو. ڪنهن به تحرير ۾ ٻوليءَ جا نج لفظ ڪتب آندل هوندا ته تحرير سهڻي ٿي پوندي. طاهره اقبال اسلوب جي وصف پنهنجي ڪتاب منتو ڪا اسلوب ۾ هن طرح بيان ڪئي آهي:

”اسلوب ڪا غير متحرڪ يا جميل شيءِ نه آهي. معاشرتي، معاشي،

سياسي، اخلاقي، تهذيبي، قدرن، روپن، اصولن، قاعدن سان هر دور جو

اندازِ تحرير جڙيل ٿئي ٿو ۽ ان جي تبديلي ان تي اثر انداز ٿئي ٿي.

جڏهن ڪو مصنف پنهنجي ڪنهن خيال، تصور مضمون يا موضوع

کي پنهنجي مخصوص طرزِ تحرير ۾ بيان ڪري ٿو ته اها ئي طرزِ

تحرير ان جو اسلوب چورائي ٿو.“ (5)

ناول، ڊرامي، ڪهاڻيءَ ۽ ٻين صنفن ذريعي ادب، زندگيءَ جي مختلف رخن ۽

پهلون جي ترجماني ڪري ٿو جن ۾ اسان سماجي، سياسي، مذهبي، اخلاقي قدرن جو

بخوبي اندازو لڳائي سگهون ٿا. ليکڪ پنهنجا موضوع معاشرتي مان حاصل ڪري ٿو.

سنڌي ٻولي 105
تحقيقي جرنل

ان کي سھڻن لفظن جو ويس پھرائي سماج کي اڀري ٿو. پنھنجي منفرد ”اسلوب بيان“ وسيلي ليکڪ موضوع کي خاص بنايو ڇڏي. ڪيترائي اديب اهڙا آهن، جن جي تحرير کي بنا مصنف جي نالي جي به پڙھندڙ ھڪدم پروڙي ويندو. ڊاڪٽر ميمڻ عبدالمجيد سنڌي پنھنجي ڪتاب ”سنڌي ادب جو تنقيدي اڀياس“ ۾ لکي ٿو ته:

”ادب ۾ انداز بيان جي ڪافي قدر وقيمت آھي. ادب اسان انھيءَ شيءِ کي چئون ٿا، جنھن ۾ ٻنھي ڳالھين جو خيال ڪيل ھجي. يعني ان جي مواد ۾ عام انسان جي دلچسپيءَ جو سامان ھجي؛ ۽ ان مواد جو انداز بيان ذاتي، داخلي ۽ دلڪش ھجي. ان ٻئي پھلوءَ کي ”اسلوب بيان“ به چيو ويندو آھي. انھن ٻن ڳالھين جي ھجڻ ڪري ادب ۾ تاثر ٿئي ٿو.“ (6)

سنڌي ادب ۾ ڪيترن ئي اديبن مختلف ادبي صنفن تي قلم کنيو آھي. جنھن ۾ ھر اديب جو انداز بيان يا اسلوب مختلف ھوندو آھي. جن جي باري ۾ ادبي حلقن پاران مختلف رايا پڻ جڙندا آهن. ته سندس انداز بيان منفرد آھي يا سندس اسلوب سھڻو، سادو ۽ وڻندڙ آھي.

پنھنجي موضوع کي پيش ڪرڻ لاءِ مصنف کي اھو طريقو اختيار ڪرڻ گھرجي، جيڪو سندس تحرير کي ٻي اثر بنائڻ لاءِ ڪيس مناسب لڳي. سندس تحرير ۾ لفظن، جملن ۽ محاورن جو استعمال نج ٻوليءَ ۾ ھجي، جيڪا ان ھلندڙ دور ۾ مروج ھجي. ٻين لفظن ۾ مصنف، ٻولي اهڙي تحرير ڪري، جيڪا آسانيءَ سان سمجھ ۾ اچي. ادب ۾ مصنف کي پنھنجي موضوع پيش ڪرڻ جي آزادي ھوندي آھي. ھو پنھنجي دور جي اسلوب جو خيال رکندي، پنھنجي تحرير کي اثرائتو رنگ ڏيندو آھي، جنھن جي ڪري تحرير جي انفراديت قائم رھندي آھي. عام موضوع کي به ليکڪ پنھنجي اسلوب جي ذريعي ئي خوبصورت بنائيندو آھي. ڊاڪٽر گوپي چند نارنگ پنھنجي ڪتاب ”ادبي تنقيد اور اسلوبيات“ ۾ لکي ٿو ته:

”اسلوب زيور آھي، ادبي اظھار جو جنھن سان ادبي اظھار جي جاذبيت، ڪشش ۽ تاثير ۾ اضافو ٿئي ٿو.“ (7)

ليکڪ، جيڪو ڪنھن مضمون جو مھارت سان اظھار ڪري ٿو، ان جو سرمايو لفظ ۽ زبان جا مختلف طريقا آهن. اھو سرمايو اسلوب جي ذريعي ليکڪ

استعمال ۾ آڻي ٿو. اسلوب جو نقش شاعريءَ ۾ نمايان ڏسي سگهجي ٿو ڇو ته شاعري ۾ تشبيهون، استعارا، علامت وغيره شعر کي وڌيڪ خوبصورت ۽ بامعني بڻائين ٿا. افساني يا ناول ۾ وري منظر نامو، پلاٽ، واقعا، مکالما، ڪردار، نڪتہ نظر، وغيره بيانيہ انداز ۾ پيش ڪيا ويندا آهن، اثرائتو انداز بيان پڙهندڙ تي گهرو احساساتي اثر قائم ڪري ٿو. سيد عابد علي عابد، پنهنجي ڪتاب، اسلوب ۾ لکي ٿو ته:

”اسلوب مان مراد ڪنهن لکڻ واري جو اهو انفرادي ڍنگ جي تحرير

آهي، جنهن جي آڌار تي اهو ٻين لکڻ وارن کان جدا ٿي وڃي ٿو.“ (8)

مصنف جڏهن پنهنجي دور ۾ ڪو مقام حاصل ڪري ٿو ته ضرور سندس تحرير ۾ ڪي اهڙا گڻ هوندا آهن، جيڪي هن کي ٻين مصنفن کان جدا ڪري بيهاريندا آهن. اديب سماج جو ترجمان ٿئي ٿو. هو چوڌاري ماحول کي بيان ڪرڻ لاءِ خاص اسلوب جي چونڊ ڪري ٿو ۽ پنهنجي مشاهدن ۽ تجربن کي، نشري توڙي شعري صنفن جو اهم حصو بڻائي ٿو.

ڊاڪٽر شمس الدين عرساڻي پنهنجي ڪتاب ”سنڌي ادب جي ارتقائي

تاريخ“ ۾ لکي ٿو ته:

”اسلوب هڪ ’شخصي اظهار‘ آهي. جو لکندڙ جي تخليق ۾ ترتيب

وٺي ٿو. ان جي تشڪيل زبان جي مخصوص استعمال جي طريقي مان

ٿئي ٿي! اسلوب، تحرير جي ان خاصيت کي چئجي ٿو جنهن جو

واسطو اظهار سان آهي. پنهنجي خيالن، لطيف جذبن ۽ نازڪ

احساسن کي لفظن ۽ زبان ۾ قيد ڪرڻ جي طريقي کي اسلوب چئجي

ٿو.“ (9)

هر ٻوليءَ کي اسلوب يا ادائينگيءَ جو طرز ڍنگ پنهنجو آهي. جيئن هر اديب وٽ پنهنجو اسلوب آهي. ائين هر ٻوليءَ وٽ پنهنجو اسلوب آهي. ڪنهن جاگرافي علائقي ۾ ڳالهائجنندڙ ٻوليءَ جا مختلف لهجا ٿي سگهن ٿا. ڪنهن جاگرافيائي حدن ۾ رهندڙ هڪ وسيع ۽ گهڻ ڪرت واري سماج ۾ اُن جي مکيه ٻوليءَ جا، جدا علائقن ۾ لهجا ڳالهائيا ويندا آهن. اهي جيڪي ان علائقي جي خاص سڃاڻپ هوندا آهن. انهن لهجن ۾ لکيل ۽ ڇپيل ادب ۾ اهي گڻ بنهه نروار نظر ايندا آهن. جيئن شاھ لطيف جي ڪلام تي لاڙ جي ٻوليءَ ۽ لهجي جو اثر ڪجهه وڌيڪ نظر اچي ٿو ۽ سچل سرمست

جي ڪلام ۾ سري واري لمجن جواثر چٽو آهي. اهي سمورا لهجا فطري آهن. پر انهن جو هڪ ٻئي کان ڪنهن حد تائين متاثر ٿيڻ به فطري عمل آهي. ويهين صديءَ ۾ اسلوب، معنوي لحاظ کان پنهنجي هڪ ڌار سڃاڻپ حاصل ڪئي. اسلوب ڪنهن اديب يا شاعر جو تخليقي جوهر آهي.

اسلوب مان مراد مصنف جي اها انفرادي طرز تحرير آهي. جنهن جي ڪري هو ٻين مصنفن کان منفرد ٿئي ٿو. ان انفراديت ۾ گهڻا عنصر شامل هوندا آهن. مثال: ڪو مصور جيئن تصوير ۾ مختلف رنگ پري ان کي خوبصورت بنائي ٿو. بلڪل ائين. هڪ شاعر خوبصورت استعارن، تشبيهن ۽ سٺن لفظن ذريعي پنهنجي شاعريءَ ۾ روح ڦوڪي ٿو. اديب پنهنجي تحرير ۾ لفظن ۽ اصطلاحن، محاورن جو رنگ پري ان کي خوبصورت بنائي ٿو. انسان جي باطن ۽ هن جي تصورات جو اثر ٻوليءَ تي رهي ٿو. جيئن ته اديب جي ٻولي ڪڏهن علامتي، ڪڏهن رواني، ڪڏهن بياني، ڪڏهن خطاب جي طرز واري ته، ڪڏهن حوالن واري ٿئي ٿي. اسلوب ان علامتن ۽ اشارن کي به ڏسي ٿو. جيڪي تهذيبي پسمنظر، اخلاقي، معاشرتي، اقدار ۽ عصري رجحان جو نتيجو ٿين ٿا. اسلوب وٽ تخليق جو هڪ اهڙو عمل يا طريقي ڪار آهي، جيڪو آوازن، لفظن ۽ ساخت کي نئين معنيٰ ۽ سڃاڻپ ڏئي سگهي ٿو. اسلوب جو ادب جي واڌ ويجهه ۾ اهم مقام آهي.

اسلوب جي اهميت: ڪنهن به تحرير ۾ اسلوب جي ذريعي ئي لاڳاپيل دور جو اندازو لڳائي سگهجي ٿو ته ان دور ۾ ٻولي ڪهڙي هئي. ان دور جي ثقافت، ريتون رسمون، رهڻي ڪرڻي، سياسي، سماجي، اخلاقي، مذهبي ماحول جو اندازو تحرير وسيلي بخوبي لڳائي سگهجي ٿو. ڪهاڻيءَ ۾ جيئن ته ڪردار ۽ واقعا فرضي هوندا آهن. پر ڪهاڻي اها مقبوليت حاصل ڪري ٿي، جنهن جا سمورا جزا مڪمل هجن، جنهن ۾ پلاٽ، ڪردار، مڪالما ۽ ڪو تضاد شامل هجي. خاص طور تي ڪردار جي ٻولي، سندن ڪردارن جي گهرج مطابق هجي.

هر ليکڪ شعوري طور تي اسلوب کي پنهنجي شخصيت ۾ جذب ڪري ٿو. ڪنهن به اديب جي اسلوب کي سمجهڻ لاءِ سندس انفرادي توڙي سماجي زندگيءَ جو جائزو وٺڻو پوي ٿو. ڪنهن به اديب جي ڊڪشن جي ڄاڻ تيسين نه سگهندي، جيستائين سندس اردگرد ماحول جي پسمنظر جو جائزو نه ٿو ورتو وڃي. ان ڪري هر ليکڪ جو اسلوب سندس سڃاڻپ جو اهڃاڻ بڻجي سامهون اچي ٿو. ڪوبه اديب يا

شاعر اسلوب کان بنا تخلیقي قوت حاصل نه ٿو ڪري سگهي. ڊاڪٽر عبدالله سيد، پنهنجي ڪتاب ’طيف نثر‘ ۾ اسلوب جي وصف هن طرح ڏني آهي:

”اسلوب مان مراد اهو بليغ انداز ۾ پيش ڪرڻ آهي، ۽ اهي تمام وسيع استعمال ڪرڻ مراد آهي، جن مان ڪا ادبي تحرير موثر ثابت ٿي سگهي.“ (10)

مصنف جي تحرير، سندس همعصرن کان ڪيتري قدر مختلف آهي، ان جو اندازو لکت واري ٻولي جي ذريعي بخوبي لڳائي سگهجي ٿو. ڪنهن خاص دور ۾ ادب جي ڪنهن صنف لاءِ، مروج زبان و بيان ۽ طرزِ تحرير، خاص اهميت رکن ٿا، ڪنهن به دور جو لهجو انداز بيان، اندازِ تحرير، ان دور جو اجتماعي اسلوب چورائي ٿو. ادب ۾ عام طور تي ڪنهن به مصنف کي ٻوليءَ تي مهارت حاصل ڪرڻ لاءِ، ڪجهه خوبين جو مالڪ هئڻ لازمي هوندو آهي. مصنف پنهنجي زماني جي اديبن ۽ نثر جي ماهرن کان منفرد انداز رکي. سندس تحرير ۾ ان زماني جي پختي ادبي روايتن جي پرورش ۽ وڌڻ ويجهڻ جي قوت حاصل ڪرڻ جي باوجود ڪائنات ڪجهه مٿانهون هجي. ان ۾ تازگي، نواڻ ۽ جدت جو عنصر شامل هجي، سندس تحرير ۾ مڪمل اظهار سمویل هجي، يعني ڪنهن شخص جي ڪا خاص سڃاڻپ يا ڪو تڪيه ڪلام هجي جيڪو شخصيت سان وابسته هجي ۽ سندس تحرير ۾ ظاهر هجي اهڙي تحرير ۾ نواڻ، جدت، ۽ تازگي هوندي آهي.

اسلوب جا ٻه وڏا عنصر داخلي ۽ خارجي آهن. ڪنهن به شاعر يا اديب جي تخليق تي، ان جي داخلي ۽ خارجي زندگيءَ جي به مهر لڳل هوندي آهي. داخلي عنصر مان مراد، اديب جيڪو سوچي يا محسوس ڪري ٿو ان کي قلمبند ڪري. داخلي عنصر جو اندازو ان وقت لڳائي سگهيو جڏهن هو ذاتي مسئلن جي اپٽار ڪري. خارجي عنصر ۾ ان مصنف جا احساس، خيال، سندس انفرادي طريقي تي نظر وجهڻ سان معلوم ٿيندو. اديب جي داخلي عنصر مان ئي خارجي عنصر پڻ ٺهي ٿو. هر دور جا سياسي، سماجي، تهذيبي، ثقافتي، مذهبي، علمي و ادبي لاڙا مختلف هوندا آهن، جيڪي دور جي اسلوب جوڙڻ ۾ اهم عنصر طور متحرڪ هوندا آهن، جيڪي وقت سان تبديل ٿيندا رهندا آهن.

معياري ۽ وزندار تحرير لاءِ مصنف وٽ خيال جي بلندي ۽ پختگي هئڻ گهرجي. ادب جي ڪهڙي به صنف هجي، مصنف ان کي صحيح ٺاهڻ جي ڪوشش

ڪري ته جيئن ان ۾ پنهنجي الڳ انداز بيان جي ڪري سونهن پيدا ڪري سگهي. ڪا به تحرير تڏهن نمايان نظر ايندي جڏهن ان ۾ خيالن جي گهراڻي هوندي. خيال کي به ڪو عام ماڻهو بيان نه ڪري سگهندو آهي. اهو مصنف جنهن وٽ پنهنجو جدا اسلوب هجي خيال کي سهڻن لفظن جو لباس پهراڻي اهڙو پيش ڪندو جو عام ڳالهه به خاص بڻجي پوندي.

ادب هميشه پنهنجي دور جي نمائندگي ڪري ٿو. اها خاصيت سندس روح آهي. مصنف ۾ اها صلاحيت هئڻ گهرجي ته پنهنجي دور کي ماضيءَ کان جدا ڪري بيماري هڪ نئين شڪل ڏئي. مصنف عوام کي ويجهو هجي ته ان دور ۾ ماڻهن جي سوچ ڪهڙي آهي، سندن خواب ڪهڙا آهن، سماج جا مسئلا ڪهڙا آهن. پڙهندڙ طبقي جي مزاج مطابق ليکڪ کي لکڻ گهرجي. سماج جو مشاهدو مصنف لاءِ لازمي آهي ڇو ته هو پنهنجي تصنيف لاءِ موضوع سماج مان ئي کڻي ٿو. مصنف جو موضوع ڪهڙو به هجي سندس تحرير جو محور معاشرو ئي هوندو آهي. ادب سماج جي ترجماني ڪري ٿو. ان لاءِ فاخر حسين پنهنجي ڪتاب، ادب اور اديب، ۾ لکي ٿو ته:

”اديب جي فطري ضرورت اها آهي، ته هو مشاهدو ڪرڻ وقت اهم

معاملي ۽ اهم پهلو جو انتخاب ڪري ان جي ترجماني اهڙي انداز

بيان ۾ ڪري جو پڙهڻ واري لاءِ قابل يقين بنجي وڃي.“ (11)

مصنف جڏهن به ڪنهن موضوع تي پنهنجو قلم کڻي ٿو ته ان جي لاءِ به ڪي قاعده قانون مقرر آهن. مقرر ڪيل قاندين کي نظر ۾ رکي مصنف لکندو ته سندس تحرير جو اسلوب تمام گهڻو سهڻو ٿيندو. بي معنيٰ ۽ غير ضروري لفظن کان ليکڪ کي پاسو ڪرڻ گهرجي. پنهنجي خيالن کي ايمانداريءَ سان پڙهندڙن تائين پهچائي. مصنف کي ٻولي آسان استعمال ڪرڻ گهرجي جيئن پڙهندڙن کي ڪٿي به مونجهارو پيدا نه ٿئي، سٺي تحرير ۾ تشبيهون، استعارا، لفظ محاورا ۽ اصطلاح اهڙا هوندا آهن. جيڪي ليکڪ جي تحرير کي نمايان ڪري بيهاريندا آهن.

ان جي لاءِ غلام محمد شاهواڻي لکي ٿو ته:

”نثر نويس کي گهرجي ته ٻوليءَ جي تازگيءَ خاطر نوان نوان لفظ،

اصطلاح، استعارا، محاورا ۽ خاص طرح صفتون (Adjectives) وڃي

جنهن ڪري سندس شعر ۾ ندرت ۽ تازگي پيدا ٿئي. اکر، اصطلاح ۽

استعاراً گهڻي وقت استعمال ڪرڻ سان پاروڻا ٿي وڃن ٿا. (12)

ڪنهن به تحرير جو جائزو وٺڻ کان اول ان جي مصنف ۽ ان دور جي رجحانات جو تجزيو ڪرڻ به ضروري آهي. ڪنهن به ادبي تنقيد جو جائزو وٺڻ لاءِ لازمي آهي، ته فڪري خوبي يا خامي سان لازمي بحث ڪيو وڃي، ڇو ته اسان کي ته ان جي ادبي اهميت کي مدنظر رکڻو هوندو آهي. سڀ کان پهرين اسان کي اهو ڏسڻ گهرجي ته مصنف جيڪو ڪجهه پيش ڪرڻ چاهي ٿو ان لاءِ هن ڪهڙو اسلوب انداز پيش ڪيو آهي. اسلوب جي لاءِ ڊاڪٽر شمس الدين عرساڻي لکي ٿو ته: حقيقت ۾، اسلوب يا طرز کي چند جزن جي باهمي اشتراڪ سان وجود ملي ٿو:

(1) زبان جو مخصوص مزاج يا لهجو.

(2) انسان جي شخصي گفتگو جو انداز.

(3) شخصيت.

(4) مجاز (13)

زبان جو مخصوص مزاج يا لهجو: هر علائقي جو لهجو لکيڪ جي تحرير تي اثر انداز ٿئي ٿو. ليکڪ جي عظمت جو دارومدار ان ڳالهه تي آهي، ته پنهنجي تحرير کي سمڙي نموني بيان ڪري ۽ سندس پيشڪش جو انداز الڳ هجي، سندس زبان جو لهجو مخصوص هجي. سندس خيال ڪيترا به ڪٽي بلند هجن سندس جذبن ۾ ڪيترو به جوش هجي، فڪر ۾ تيزي هجي، پر تحرير کي خوبصورت بنائڻ لاءِ کيس زبان جو مخصوص لهجو اختيار ڪرڻو پوندو، جيڪو لهجو ان طبقي جي عوام ۾ مقبول هجي. جنهن جي لاءِ اها تحرير لکي پئي وڃي. ٻوليءَ ۾ ڪي لفظ اهڙا هوندا آهن، جيڪي ان وقت رائج نه هوندا آهن. انهن کي تحرير ۾ آڻڻ کان پاسو ڪري. انسان جي شخصي گفتگو جو انداز: هر فرد جي ڳالهائڻ جو انداز ٻئي فرد کان جدا هوندو آهي. هر فرد، قبيلي جي ڳالهائڻ ۾ فرق ٿئي ٿو. هڪ ڳوٺ يا شهر ۾ رهندڙ ماڻهن ۾ ڪي ماڻهن تيز طبيعت، ڪي صبر وارا، ڪن جي ڳالهائڻ ۾ وري نه ناهي عاجزي هوندي مطلب هر فرد جو انداز ٻئي کان جدا هوندو. انهن مان ڪي پڙهيل هوندا، ڪي اڻپڙهيل. سندس ڳالهائڻ جي انداز مان سندن شخصيت جو اندازو لڳائي سگهجي ٿو. شخصي گفتگو جو انداز ئي اسلوب کي بنائڻ ۾ مدد ڪري ٿو.

شخصيت: هر ماڻهو جي شخصيت جدا ٿئي ٿي. ان ڪري ڪنهن ماڻهوءَ ۾ خوداعتمادِي جو جذبو هوندو. ڪنهن مصنف جي گفتگو جو انداز صاف ۽ رواني وارو هوندو آهي ته ڪنهن ۾ فڪري پختگي نه هئڻ سبب سندس خيال ۽ جذبا به وڪريل هوندا. ان تحرير ۾ اسلوب بگڙيل هوندو ترتيب به بگڙيل هوندي، ۽ ان ۾ اها رواني نه رهندي، جيڪا ڪنهن تحرير کي سگهارو ۽ ڪارفرما بنائڻ ۾ مدد ڪري ٿي. مطلب ته اديب جي تنها طبع ۽ شخصي لاڙو اسلوب کي جوڙڻ ۾ اهم ڪردار ادا ڪري ٿو.

شمس الدين عرساڻي لکي ٿو ته:

”تنهن هوندي به، اسلوب جي انفراديت ۽ انحصار سمورو اديب جي پنهنجي شخصيت تي آهي. گفتگو جو دارو مدار به شخصت تي ئي آهي. هڪڙي عالم کان ڪهڙي گفتگو جي توقع رکي سگهجي ٿي، يا فاضل شخص جي ڳالهائن جو نوع ڪهڙو ٿي سگهي ٿي؟ مطلب ته اديب جي شخصيت اسلوب تي گهڻي کان گهڻو اثر انداز ٿئي ٿي، جنهنڪري اسلوب کي ڏسي، شخصيت جي مختلف ۽ متضاد پهلوئن کي سمجهڻ ۾ مدد ملندي آهي.“ (14)

اسلوب تي مهارت حاصل ڪرڻ لاءِ اديب کي مشق ڪرڻي پوي ٿي، هو ماحول کان اُتساه وٺڻ سان گڏوگڏ مطالعي مان به راهنمائي حاصل ڪري ٿو. ان حوالي سان ٻڌل گفتگو وسيلي به، لاشعوري طور تي اسلوب جڙي ٿو. اڳتي هلي اها ٻولي نثر نويس توڙي شاعر جي سڃاڻپ بڻجي ٿي.

مجاز: مجاز لفظ مان مراد مصنف جو منفرد انداز، جيڪو سندس شخصيت جي داخلي خوبين کي نروار ڪري سامهون آڻي. يعني مصنف جو داخلي پهلو جيڪو پوءِ خارجي پهلو جي شڪل وٺي سٺن لفظن جي صورت وٺي سامهون اچي ٿو. شمس الدين عرساڻي جي لکي ٿو ته:

”اسلوب سراسر مجاز مان ٺهندو آهي. زبان ۽ لفظن جي ذريعي هڪ قطعي شڪل وٺي ظاهر ٿئي ٿو. مجاز اهو طريقو آهي، جنهن ۾ اديب مضمون جي رعايت سان لفظن ۽ زبان جو موزون استعمال ڪندو آهي. هن کي پنهنجي قدر ڪيفيتن، امنگن ۽ تاثيرات کي چٽيءَ طرح ظاهر ڪرڻ لاءِ تشبيهن، استعارن، ڪناين ۽ رمزن جو به سهارو وٺڻو پوي ٿو.

اهڙي طرح شخصيت ۽ مجاز جي ربط و ضبط مان اسلوب جي تشڪيل ٿئي ٿي، ۽ اهو لفظن ۽ زبان جي ويس ۾ هڪ صورت اختيار ڪري بيهي ٿو.“ (15)

بيان ڪرڻ جي سگهه ۽ انفراديت، جيڪا ليکڪ جي ٻوليءَ جو اهم جزو آهي، سگهاري اسلوب جو سبب اهڃاڻ بڻجي ٿي، ضرورت ان ڳالهه جي آهي ته اسلوب جي انفراديت يا گڏيل محرڪ جو جائزو ورتو وڃي. مثال طور: ڪوبه دور ۽ سماج ٻولي جي هنر کي ڪيتري اهميت ڏيئي ٿو. دورن جي تقابلي جائزي وسيلي الڳ دورن جي اسلوب بيان ۾ امتياز ڪري سگهيو. ڇو ته شخصيت ۾ صرف خاصيت جوئي دخل نه هوندو آهي.

ٻولي ڪٿي ڪهڙي به سادي هجي، پر اها خاص انداز ۾ نه لکي ويندي ته ان ۾ زور نه رهندو. دور جو مروج انداز اختيار ڪرڻ گهرجي. ٻولي هڪ جيئري وٺ آهي، جيڪا هميشه ڦرندي گهرندي رهي ٿي. اڳئين دور جي ليکڪن وانگر لکڻ جي ڪوشش ڪبي ته ان تحرير ۾ مزو نه رهندو. هر دور جي ٻوليءَ جي لهجي ۾ ڪجهه فرق هوندو آهي، فڪري ۽ سماجي لاڙا تبديل ٿيندا رهن ٿا.

افساني يا ناول جي لاءِ مصنف جن لفظن کي گڏي ترڪيب سان استعمال ڪري، پنهنجي پيغام کي جنهن انداز ۾ پيش ڪندو آهي. ان کي خطابه چيو وڃي ٿو. ڪٿي سندس انداز فنڪارانه ٿئي ٿو ته ڪٿي وري رسمي، ڪٿي عام رواجي ۽ سادو محسوس ٿئي. ڪٿي سندس انداز طنزيه هجي. موضوع مطابق سندس اسلوب بدلبورهندو آهي. افسانوي ادب ۾ خطابه پوري تحرير کي ڪٿي هلي ٿو. مصنف جو هر تحرير ۾ انداز بيان مختلف هوندو آهي سندس ڪردار، هڪٻئي کان مختلف هوندا آهن. سندن ٻولي، ريتون رسمون، ماحول، سڀ هڪٻئي کان مختلف هونديون آهن. مصنف جيڪي مختلف طريقا استعمال ڪري ٿو انهن مان خطابه به اهم طريقو آهي. خطاب واري انداز سان به ليکڪ تحرير کي خوبصورت بنائڻ جي ڪوشش ڪندو آهي. عام طور تي ان انداز ۾ ڪنهن به ماڻهون جي عقل ڏاهپ کي پيش ڪرڻ جي لاءِ استعمال ڪيو ويندو آهي. خطابي تحرير هڪ جدا حيثيت ناهي ٿي. ڪهاڻيءَ ۾ ليکڪ جيڪي ڪردار جوڙي ٿو، انهن جي ڳالهائڻ جي انداز مان خطاب واري جو اندازو بخوبي لڳائي سگهجي ٿو. هر ڪردار پنهنجي سمجهاڻي خطاب جي

ذريعي سرانجام ڏيندو آهي. ڪهاڻيءَ ۾ مختلف ڪردار پنهنجي پنهنجي سڃاڻپ مطابق خطاب واري انداز ۾ پيش ڪندا آهن.

خالد محمود، پنهنجي ڪتاب، ”فڪشن ڪا اسلوب“ لکي ٿو:
”شاهي فرمان، بادشاهن جو ڪلام به خطابه جي انداز ۾ پيش ڪيو ويندو آهي. بهادري، هيرواڙم، جنگ، انقلاب، موت شهادت، يا ٻين ڪيفيتن جو اظهار خطابه ۾ آسانيءَ سان ڪري سگهجي ٿو. ان کان علاوه مذهبي فرمان ۽ تبليغ پهچائڻ لاءِ به خطابه کي ڪارگر سمجهيو ويندو آهي.“ (16)

خطاب واري انداز ۾ مصنف جيڪا ڪهاڻي تحرير ڪري ٿو، ان ۾ ڪنهن سان مخاطب هئڻ جو شرط لازم نه هوندو آهي. ڪهاڻي يا ناول ۾ خطاب جي پنهنجي سڃاڻپ آهي. جنهن ۾ مصنف اهڙا جملا استعمال ڪندو آهي، جيڪي بامعنيٰ هجن. خطاب مان مراد لفظن جواهرن يا معنيٰ مجموعو، جنهن جي ذريعي مصنف پڙهڻ واري تائين پيغام پهچائيندو آهي. افساني ۾ خطاب جي ذريعي مصنف پڙهندڙن سان هڪ خاص قسم جي ذهني هم آهنگي پيدا ڪري وٺي ٿو.

بياني اسلوب: ناول يا ڪهاڻي يا ادب جي ڪنهن به صنف ۾ بيانيه انداز گهڻو مقبول آهي. مصنف جي ذهن ۾ موضوع ۽ ان جي بياني جو تصور تمام واضح ذهن ۾ هوندو آهي. ڪنهن به وڏي موضوع کي مختلف لفظن ۾ بيان ڪرڻ بياني جي ذريعي ئي ممڪن آهي. بيانيه انداز ذريعي ليکڪ تفصيلي واقعي، شخصي نفسيات ۽ فلسفي تي هڪ نظر وجهندو آهي. سندس نظر هر واقعي تي هوندي آهي. ليکڪ افساني يا ناول ۾ موضوع ۽ ڪردار جي حوالي سان پنهنجي تحرير جو بيان تبديل ڪندو آهي. جيڪڏهن ڪنهن ڪهاڻيءَ ۾ ڪردار ڳالهائي ٿو ۽ سندس ڳالهه ڌڪ يا خوشي واري آهي ته ان جو بيان ان حساب سان هوندو. ان جي لاءِ ڊاڪٽر الهداد ٻوهيو سنڌي ٻوليءَ جو سماجي ڪارج، ۾ لکي ٿو ته:

”بيان (Narrative) اهو طريقو آهي، جنهن جي مدد سان ٻولي پنهنجو سڄو ڪردار ادا ڪري ٿي. بيان ٻوليءَ جو بنيادي ۽ پهريون وسيلو آهي، بيان جي ٻي خصوصيت اها آهي ته ان ۾ طرز يا ادائگيءَ جو ڪردار شامل رهي ٿو. هر ڪو بيان طرز جو هڪ منفرد نمونو ٿئي ٿو.“

البت فن ۽ ٽيڪنيڪ جي خيال کان بيان جو تعلق نظم کان وڌيڪ
نثر سان آهي.“ (17)

بياني نثر ذريعي سادا لفظ استعمال ڪري نثر نويس تحرير کي خوبصورت
بنائي ٿو. نثر نويس جي شخصيت جي ڇاپ ٿي اسلوب آهي. نثر نويس پنهنجي
شخصيت ۽ ان دور جي ماڻهن جي مزاج مطابق لکندو آهي. ٻوهڻي صاحب جي چوڻ
موجب بيان تصوراتي ادب جي بنيادي شيءِ آهي. جڏهن ته اديب جيڪو ادب تخليق
ڪري ٿو اهو سندس خيال، سوچ، کي سمڙي نموني پيش ڪرڻ، ڪهاڻي يا ناول جي
ڳالهه کي مصنف بيان ٿي ڪري ٿو. بيان جي ذريعي ئي مصنف پنهنجي تحرير کي
جاندار بنائي ٿو. بيان جي ذريعي ئي اسان جي ٻولي مضبوط ٿئي ٿي.

بيانيه انداز ۾ ليکڪ ڪڏهن پاڻ ڪردار ادا ڪندو آهي، جيڪو ڪهاڻيءَ
يا ناول جي ذريعي ڪنهن خاص ڪردار کي پنهنجي مطابق پيش ڪرڻ چاهيندو
آهي. ڪهاڻي يا ناول ۾ جتي علامتي، خطابه انداز اچن ٿا اتي بيانيه جي اهميت کان
به انڪار نٿو ڪري سگهجي. جيڪڏهن ڪنهن تحرير مان بيانيه کي ڪڍي ڇڏبو ته
اها تحرير ان گونگي شخص وانگر ٿي ويندي جنهن وٽ ماس ته هجي پر منجهس روح
نه هجي. ڪهاڻي، ناول ۾ بيانيه انداز گهڻو نظر اچي ٿو.

علامتي اسلوب: علامت نگاريءَ ڪهاڻي، ناول يا شاعريءَ ۾ وسعت ۽ گهراڻي آڻي ٿي،
حالتن پٽاندڙ شاعر يا نثر نويس علامتي اسلوب جي چونڊ ڪندا آهن. علامت جي
ذريعي ئي مصنف يا شاعر شين جي ته تائين پهچندو آهي. علامت وسيلي لڪل
حقيقت کي ظاهر ڪري سگهجي ٿو. علامت لفظن جي اندروني معنيٰ کي اجاگر
ڪندي آهي. علامت جو دائرو وسيع آهي. مصنف يا شاعر هميشه علامتن کان ئي
ڪم وٺندا آهن. سماج ۾ جيڪي تبديليون اچن ٿيون. مصنف انهن کان واقف
هوندو آهي. جيڪي ماڻهن کان وڌيڪ مصنف تي اثر انداز ٿين ٿيون. پنهنجي
احساس، خيال، سوچ جو اظهار ڪرڻ لاءِ مصنف کي علامتي ٻولي جو استعمال ڪرڻو
پوندو آهي. علامت وسيلي ليکڪ ڪنهن مخفي ڳالهه يا گجهه تي انتهائي مهارت
سان تحرير جو حصو بڻائي ٿو. علامت لاءِ ڊاڪٽر غلام نبي سڌايو لکي ٿو ته:

”علامت اظهار جو اسلوب آهي، جنهن ۾ لڪل خيالن ۽ تصورن جو
هڪ نه ڪٽندڙ سلسلو هوندو آهي ۽ ان جي حيثيت هڪ مستقل ۽

مجرد ورتاء واري هوندي آهي. ڪنهن به مخفي خيال سواءِ علامت کي
پيش ڪري ڪو نه سگهيو. تنهن ڪري ادب ۾ علامت جي حيثيت
مڃيل ۽ هڪ نوس حقيقت بڻجي چڪي آهي.“ (18)

علامت جو ڪردار تحرير ۾ ائين آهي، جيئن گل ۽ خوشبو جو رشتو هوندو
آهي. جيئن هرمصنف وٽ پنهنجو اسلوب هوندو آهي بلڪل ائين علامت به ان جو
هڪ جز آهي. علامت جي ڪري ئي ٻوليءَ ۾ وسعت اچي ٿي ڇو ته ان جي ڪري هڪ
ئي شيءِ کي ڪيترا نالا ڏئي سگهجن ٿا، علامت نگاريءَ جي ڪري ٻوليءَ ۾ نوان
خيال ۽ احساس متعارف ٿين ٿا ۽ ٻوليءَ ۾ وسعت اچي ٿي، وقت، حالات ۽ تبديليون
ٻوليءَ تي اثر انداز ٿين ٿيون. ليڪڪ جا زندگيءَ ڏانهن، سوچ جا نوان رخ، مشاهدا،
تجربا ۽ کوجنا وارا رويا هڪ پختي ۽ منفرد اسلوب جوڙڻ ۾ مددگار ٿين ٿا، خيال
متحرڪ آهي ته ٻولي ۾ نواڻ اچي ٿي. منفرد سوچ ۽ احساساتي اُتساهه وسيلي،
ليڪڪ لفظن جي نئين دنيا تخليق ڪري ٿو.

حوالا

1. فيرز الدين، مولوي، فيرز اللغات اردو جامع، نئون ايڊيشن، لاهور، فيرز سنز لميٽڊ، 2005ع، ص 97
2. تايش، ذوالفقار احمد، اعجاز اللغات اردو، باره اول، سنگ ميل پبليڪيشنز، 1982ع، ص 70
3. نور الحسن، مولوي، نور اللغات اردو جديد ايڊيشن، جلد اول، جنرل پبليڪيشنگ هائوس ڪراچي، 1957ع،
ص 335
4. بلوچ، عبدالستار، هڪ جلدي سنڌيڪا لغت، سنڌيڪا اڪيڊمي، ڪراچي، 2006ع، ص 52
5. طاهره اقبال، منتوڪا اسلوب، اشاعت اول، نڪشن هائوس، حيدرآباد، 2012ع، ص 14.
6. عبدالمجيد ميمڻ سنڌي، ڊاڪٽر، سنڌي ادب جو تنقيدي اڀياس، روشني پبليڪيشن ڪنڊيارو
2006ع، ص 19
7. گوپي چند نارنگ، ڊاڪٽر، ادبي تنقيد اور اسلوبيات، اشاعت اول، ايجوڪيشنل پبلشنگ هائوس، دهلي،
1989ع، ص 14
8. سيد، عابد علي عابد، سعادت آرٽ پريس A_19 ايٽ روڊ، لاهور، مجلس ترقي ادب لاهور، 1996ع،
اسلوب، ص 41.
9. عرسائي شمس الدين، ڊاڪٽر، سنڌي ادب جي ارتقائي تاريخ، ڇاپو پهريون، اوسر اشاعتائو حيدرآباد،
2009ع، ص 350
10. عبدالله، سيد، ڊاڪٽر، طيف نثر، مرتب ممتاز بنگلوري، اشاعت اول، لاهور اڪيڊمي، 1965ع، ص 30
11. فاخر حسين، تاليف و ترجم، ادب اور اديب، ميان چيمبرز-3، ٽيمپل روڊ لاهور، 1988ع، ص 20
12. شاهواڻي، غلام محمد، ادبي اصول ياڳواڻ، آر. ايڇ. برادرش شاهي بازار حيدرآباد، 1962ع، ص 16
13. عرسائي شمس الدين، ڊاڪٽر، اسلوب، نئين زندگي، ماهوار علمي ادبي رسالو، 1967ع، ص 41

14. ايضا 42.
15. ايضا 43.
16. خالد محمود خان، فڪشن ڪا اسلوب، بيبڪن بڪس، غزني اسٽريٽ، اردو بازار لاهور، 2014ع، ص 132
17. پوهيو الهداد، ڊاڪٽر، سنڌي ٻوليءَ جو سماجي ڪارج، انسٽيٽيوٽ آف سنڌالاجي، سنڌ يونيورسٽي، ڄام شورو، 2011ع، ص 203، 204
18. سڌايو غلام نبي، ڊاڪٽر، شاھ جي شاعري ۾ علامت نگاري، شاھ عبداللطيف ڀٽ شاھ ثقافتي مرڪز ڀٽ شاھ، حيدرآباد، 1992ع، ص 29، 30